

**NSD NEWS UNIT**  
**ALL INDIA RADIO, GUWAHATI**  
0000000000

**Date : 29-05-2024**

**Time : 1340 Hrs.**

**Assamese Midday Bulletin**  
**Headlines**

- ১। লোকসভা নিৰ্বাচনৰ সপ্তম তথা অন্তিম পৰ্যায়ৰ বাবে কাইলৈ প্ৰচাৰ অভিযানৰ সামৰণি পৰিব।
- ২। বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোডীয়ে আজি পশ্চিমবংগৰ মথুৰাপুৰত নিৰ্বাচনী সমাবেশত ভাষণ দিছে। আৰু জে ডিৰ মুৰব্বী লালু প্ৰসাদ যাদৱে পাতলিপুত্ৰ সংসদীয় সমষ্টিৰ বিভিন্ন অংশত দলীয় প্ৰাৰ্থীৰ সমৰ্থনত প্ৰচাৰ চলাইছে।
- ৩। উচ্চতম ন্যায়ালয়ে আজি দিল্লীৰ মুখ্যমন্ত্ৰী অৰবিন্দ কেজৰিৱালৰ অন্তৰ্ৱৰ্তীকালীন জামিনৰ সাত দিনৰ বৃদ্ধিৰ বাবে জনোৱা আবেদন নাকচ কৰে।
- ৪। চাৰ্বিয়াৰ টেনিছ তাৰকা ন'ভাক জ'ক'ভিচ ফ্ৰেন্স অপেনৰ দ্বিতীয় ৰাউণ্ডলৈ উন্নীত হৈছে।

**আৰু**

- ৫। ৰাষ্ট্ৰীয় ৰাইফল সংঘই জাৰ্মানীৰ মিউনিখত হ'বলগীয়া আই এছ এছ এফ বিশ্বকাপৰ বাবে ২০জনীয়া ৰাইফল আৰু পিষ্টল দল ঘোষণা কৰিছে।

0000000

লোকসভা নিৰ্বাচনৰ সপ্তম তথা অন্তিম পৰ্যায়ৰ বাবে কাইলৈ প্ৰচাৰ অভিযানৰ সামৰণি পৰিব। এই পৰ্যায়ত পহিলা জুনত ৭ খন ৰাজ্য আৰু এটা কেন্দ্ৰীয় শাসিত অঞ্চলৰ ৫৭টা সমষ্টিত ভোটগ্ৰহণ কৰা হ'ব। সপ্তম পৰ্যায়ত মুঠ ৯০৪ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। দেশৰ বিভিন্ন প্ৰান্তত অন্তিম পৰ্যায়ৰ নিৰ্বাচনৰ বাবে প্ৰচাৰ অভিযান তুংগত উঠিছে।

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোডীয়ে আজি পশ্চিমবংগৰ মথুৰাপুৰত নিৰ্বাচনী সমাবেশত ভাষণ দি কৈছে যে, আজিকালি বিশ্বৰ বিভিন্ন প্ৰান্তৰ পৰা সকলোৱে ভাৰতৰ ওপৰত সন্মান সহকাৰে দৃষ্টি নিক্ষেপ কৰে। প্ৰধানমন্ত্ৰীগৰাকীয়ে কালি সন্ধিয়া কলকাতাত এটা ৰোড শ্ব'ত অংশগ্ৰহণ কৰে। বিজেপিৰ ৰাজ্যিক সভাপতি সুকান্ত মজুমদাৰ আৰু বিধানসভাৰ বিৰোধী পক্ষৰ নেতা সুভেন্দু অধিকাৰীয়ে কলকাতাত মোডীৰ এই প্ৰথমটো ৰোড শ্ব'ত প্ৰধানমন্ত্ৰীগৰাকীক সংগ দিয়ে। ইয়াৰ পূৰ্বে শ্ৰীমোডীয়ে উত্তৰ চব্বিচ পৰগনা জিলাৰ বাৰাছাত লোকসভা সমষ্টিৰ অধীনৰ অশোক নগৰত এখন নিৰ্বাচনী সভাত ভাগ লয়। পাছত তেওঁ বাকুইপুৰ এখন নিৰ্বাচনী সভাত ভাষণ দিয়ে।

ঝাৰখণ্ডতো নিৰ্বাচনী প্ৰচাৰ তীব্ৰতৰ হৈ উঠিছে। বিজেপি, জে এম এম, কংগ্ৰেছ, আৰু জে ডি, এ জে এছ ইউ আৰু বাও দলকে ধৰি বিভিন্ন দলৰ নেতাসকলে ভোটদাতাসকলৰ মন জয় কৰাৰ বাবে ইখনৰ পিছত সিখনকৈ কেইবাটাও সমাবেশ আৰু ৰোড শ্ব'ত অংশ লোৱা পৰিলক্ষিত হৈছে। বিজেপিৰ ৰাষ্ট্ৰীয় সভাপতি জে পি নাড্ডাই

আজি ডুংকা আৰু গোদাত দলীয় প্ৰাৰ্থীৰ হকে নিৰ্বাচনী সভাত ভাষণ দিব আৰু ৰোড শ্ব'ত অংশ ল'ব। একেদৰে, কংগ্ৰেছৰ জ্যেষ্ঠ নেতা ৰাহুল গান্ধীয়েও আজি ডুংকাত নিৰ্বাচনী সভাক সম্বোধন কৰিব। ইপিনে, জে এম এমৰ নেত্ৰী কল্পনা চোৰেণে কালি শ্বাহিবগঞ্জত এটা নিৰ্বাচনী সমাবেশত ভাষণ দি তেওঁৰ স্বামী তথা প্ৰাক্তন মুখ্যমন্ত্ৰী হেমন্ত চোৰেণক যড়যন্ত্ৰৰ বাবেই কাৰাগাৰলৈ প্ৰেৰণ কৰা বুলি মন্তব্য কৰে। আনহাতে, ৰাৰখণ্ড কংগ্ৰেছৰ মুৰব্বী ৰাজেশ ঠাকুৰে বিধি বলবৎকাৰী সঞ্চালকালয়ে নিৰ্বাচন প্ৰভাৱিত কৰাৰ বাবে কাম কৰি থকা বুলি অভিযোগ তোলে।

বিহাৰতো সপ্তম পৰ্যায়ৰ নিৰ্বাচনত প্ৰচাৰ তুংগত উঠিছে। এন ডি এ, মহামিত্ৰজোঁট আৰু অন্য ৰাজনৈতিক দলৰ নেতাসকলে ৰাজ্যখনত ব্যাপক প্ৰচাৰ চলোৱা পৰিলক্ষিত হৈছে। বিজেপিৰ জ্যেষ্ঠ নেতা তথা উত্তৰ প্ৰদেশৰ মুখ্যমন্ত্ৰী যোগী আদিত্যনাথে কালি পাটনা চাহিব আৰু আৰা সমষ্টিত তিনিখন নিৰ্বাচনী সভাত ভাগ লয়। ইপিনে, জে ডি ইউৰ সভাপতি তথা বিহাৰৰ মুখ্যমন্ত্ৰী নীতিশ কুমাৰে কালি নালান্দা সংসদীয় সমষ্টিত একাধিক নিৰ্বাচনী সভাক সম্বোধন কৰে। আনহাতে, আৰ জে ডিৰ মুৰব্বী লালু প্ৰসাদ যাদৱে কালি পাতলিপুত্ৰ সংসদীয় সমষ্টিৰ বিভিন্ন অংশত দলীয় প্ৰাৰ্থীৰ সমৰ্থনত প্ৰচাৰ চলায়। আৰ জে ডিৰ নেতা তেজস্বী প্ৰসাদ যাদৱেও কালি বক্সাৰ সংসদীয় সমষ্টিত এখন নিৰ্বাচনী সভাত ভাষণ দিয়ে। তেওঁ লগতে চাচাবাম, জেহানাবাদ আৰু পাতলিপুত্ৰ সমষ্টিত আৰ জে ডি আৰু কংগ্ৰেছৰ সমৰ্থনত প্ৰচাৰ চলায়।

০০০০০০

বৈদেশিক পৰিক্ৰমা মন্ত্ৰী ড০ এছ জয়শংকৰে আজি ৰাষ্ট্ৰসংঘৰ আন্তৰ্জাতিক শান্তিৰক্ষক দিৱস উপলক্ষে শুভেচ্ছা জ্ঞাপন কৰিছে। সামাজিক মাধ্যমৰ এটা পোষ্ট যোগে ড০ জয়শংকৰে সংঘাতৰ ফলত ক্ষতিগ্ৰস্ত অঞ্চলত শান্তি আৰু নিৰাপত্তা বজাই ৰখাৰ বাবে জীৱন উৎসৰ্গা কৰা বীৰসকলৰ বীৰত্বক প্ৰণাম জনাইছে। তেওঁ লগতে ৰাষ্ট্ৰসংঘৰ শান্তি ৰক্ষাৰ ক্ষেত্ৰত আগভাগ লোৱা ব্যক্তিসকলৰ সৰ্বোচ্চ ত্যাগক স্মৰণ কৰি তেওঁলোকলৈ শ্ৰদ্ধাঞ্জলি জ্ঞাপন কৰিছে।

০০০০০০

আই এ এছ প্ৰদীপ কুমাৰ ত্ৰিপাঠীক লোকপালৰ সচিব হিচাপে অহা মাহৰ ৩০ তাৰিখলৈকে নিযুক্তি দিয়া হৈছে। কেবিনেটৰ নিযুক্তি সমিতিয়ে আই এ এছ ৰাকেশ ৰঞ্জনক কৰ্মচাৰী চয়ন আয়োগৰ অধ্যক্ষ হিচাপে নিযুক্তি দিয়াৰ বাবেও অনুমোদন জনাইছে। ইয়াৰ লগতে ১৯৯১ বেটছৰ আই এ এছ অমিত যাদৱক সামাজিক, ন্যায় আৰু সবলীকৰণ বিভাগৰ বিশেষ কৰ্তব্যৰত বিষয়া হিচাপে নিযুক্তি দিয়া হৈছে। অহা ৩১ জুলাইত বিভাগটোৰ বৰ্তমানৰ সচিব সৌৰভ গাৰ্গে অৱসৰ লোৱাৰ পাছত অমিত যাদবে সচিবৰ দায়িত্ব গ্ৰহণ কৰিব। একেদৰে ১৯৯০ বেটছৰ আই এ এছ ৰাজকুমাৰ গোৱেলক গৃহ মন্ত্ৰ্যালয়ৰ সীমা ব্যৱস্থাপনা বিভাগৰ সচিবৰ পৰা আইন আৰু ন্যায় মন্ত্ৰ্যালয়ৰ ন্যায় বিভাগৰ সচিব হিচাপে বদলি কৰা হৈছে। ১৯৯২ বেটছৰ আই এ এছ ৰাজেন্দ্ৰ কুমাৰক সীমান্ত ব্যৱস্থাপনা বিভাগৰ সচিব হিচাপে নিযুক্তি দিবলৈ সমিতিখনে অনুমোদন জনাইছে।

০০০০০০

ৰীমাল ঘূৰ্ণী বতাহৰ প্ৰভাৱত হোৱা ধাৰাসাৰ বৰষুণৰ বাবে উত্তৰ পূৰ্বাঞ্চলত স্বাভাৱিক জীৱন যাত্ৰা ব্যাহত হৈছে। ইয়াৰ ফলত উত্তৰ পূৰ্বাঞ্চলৰ ভালেমান অঞ্চল প্ৰভাৱিত হৈছে। ধুমুহা-বৰষুণ আৰু ভূমিস্থলনৰ ঘটনাত অসমত চাৰিজন, মিজোৰামত ২৩জন আৰু মেঘালয়ত এজন লোকে প্ৰাণ হেৰুৱাইছে। ধাৰাসাৰ বৰষুণৰ সৈতে অহা

প্ৰবল বতাহৰ ফলত ভালেমান অঞ্চলত গছ, বিদ্যুতৰ খুটা উভালি পৰিছে আৰু বিদ্যুৎ তথা ইণ্টাৰনেট সেৱা ব্যাহত হৈছে। বৰষুণৰ বাবে ঠাইবিশেষে ভূমিস্থলন হোৱা বুলিও জানিব পৰা গৈছে। অসমত কালি ধাৰাসাৰ ধুমুহা-বৰষুণ আৰু ভূমিস্থলনৰ ফলত চাৰিজন লোকে প্ৰাণ হেৰুওৱাৰ উপৰি ১২ গৰাকী শিক্ষার্থীসহ ১৭ জন লোক আহত হৈছে।

আমালৈ অহা শেহতীয়া বাতৰি অনুসৰি শিৱসাগৰ জিলাত ব্যক্তিগত নাও আৰু ফেৰী সেৱা চলাচলৰ স্বগিতাদেশ কাইলৈ পৰ্যন্ত বৃদ্ধি কৰা হৈছে। লগতে জিলাখনত ব্ৰহ্মপুত্ৰ আৰু ইয়াৰ উপ-নৈসমূহত মাছ ধৰা কাৰ্যও কাইলৈ পৰ্যন্ত নিষিদ্ধ কৰা হৈছে।

০০০০০০০

উচ্চতম ন্যায়ালয়ে আজি দিল্লীৰ মুখ্যমন্ত্ৰী অৰবিন্দ কেজৰিৱালৰ অন্তৰতীকালীন জামিনৰ সাত দিনৰ বৃদ্ধিৰ বাবে জনোৱা আবেদন নাকচ কৰে। অহা ২ জুনত তেওঁ পুনৰ তিহাৰ কাৰাগাৰলৈ যাব লাগিব। উল্লেখযোগ্য যে দিল্লীৰ মুখ্যমন্ত্ৰীগৰাকীয়ে যোৱা ১০ মে'ত ন্যায়াধীস সঞ্জীৱ খান্না আৰু দিপাংকৰ দত্তৰ পৰা অন্তৰতীকালীন জামিন লাভ কৰিছিল আৰু ২ জুনত তেওঁক তিহাৰ কাৰাগাৰত আত্মসমৰ্পন কৰিবলৈ কোৱা হৈছিল। কেজৰিৱালৰ আবেদন নাকচ কৰি উচ্চতম ন্যায়ালয়ে কৈছে যে, যিহেতু গ্ৰেপ্তাৰৰ প্ৰত্যাহ্বানৰ ক্ষেত্ৰত ইতিমধ্যে ৰায় সংৰক্ষিত হৈ আছে গতিকে অন্তৰতীকালীন জামিন বৃদ্ধিৰ বাবে কেজৰিৱালৰ আবেদনৰ মূল আবেদনৰ সৈতে কোনো ধৰণৰ সম্পৰ্ক নাই।

০০০০০০০

নতুন দিল্লীত এফ আই চি চি আয়ে COLD CHAIN AND LOGISTICS SUMMIT আয়োজন কৰিছে। এই সন্মিলনৰ লক্ষ্য হৈছে ভাৰতত নষ্ট হ'ব পৰা সামগ্ৰীমূহৰ বাবে সংহত, বহনক্ষম আৰু কাৰ্যক্ষম শীতল শৃংখল পৰিৱেশ তন্ত্ৰ গঢ়ি তোলাৰ ক্ষেত্ৰত সহযোগিতা আগবঢ়োৱা। এই সন্মিলনত ভাষণ দি বাণিজ্য আৰু উদ্যোগ মন্ত্ৰ্যালয়ৰ দি পি আই আই টিৰ যুটীয়া সচিব ড० সুৰেন্দ্ৰ আহিৰাৰে কৈছে যে, শীতল শৃংখল আৰু ৰচদপাতিৰ বিষয়ে বিতংভাৱে আলোচনা কৰাৰ প্ৰয়োজন। তেওঁ লগতে কৈছে যে, এই আলোচনাই ঔষধ পাতি, খাদ্য, তেল আৰু ফুলকে ধৰি বহল পৰিসৰত ৰচদ পাতিৰ ব্যৱস্থাক পুনৰ সংজ্ঞাবদ্ধ কৰাত সহায় কৰিব। দেশৰ বিভিন্ন প্ৰান্তৰ পৰা উদ্যোগ খণ্ডৰ ২৫০ জনতকৈ অধিক প্ৰতিনিধিয়ে এই সন্মিলনত অংশগ্ৰহণ কৰিছে।

০০০০০০০

চন্ডিছগড়ৰ বিজাপুৰ জিলাত আজি নিৰাপত্তাৰক্ষীৰ সৈতে হোৱা সংঘৰ্ষত মহিলা বিদ্ৰোহীসহ ২ টা মাওবাদী নিহত হয়। আজি পুৱা মাডেড অঞ্চলৰ বাদেপাৰাত সংঘটিত হোৱা এনকাউণ্টাৰত আৰক্ষীয়ে বিভিন্ন অস্ত্ৰ-শস্ত্ৰও উদ্ধাৰ কৰে।

০০০০০০০

অহা ২ জুনত পৃথক তেলেংগানা ৰাজ্য গঠনৰ এটা দশক সম্পূৰ্ণ হ'ব। এই উপলক্ষে ৰাজ্যকনৰ চৰকাৰ আৰু প্ৰধান ৰাজনৈতিক দলসমূহে আড়ম্বৰপূৰ্ণভাৱে তেলেংগানা ৰাজ্য গঠন দিবস উদযাপনৰ আয়োজন কৰিছে। ২০১৪ চনৰ ২ জুনত অন্ধ্ৰ প্ৰদেশ পুনৰ্গঠন আইনৰ অধীনত পৃথক তেলেংগানা ৰাজ্য গঠন হৈছিল। ৰাজ্যখনৰ দশম বৰ্ষপূৰ্তি পালনৰ বাবে চেকেন্দ্ৰাবাদ পেৰেড গ্ৰাউণ্ডত বিশাল জনসভাত আয়োজন কৰা হৈছে।

এই সভাত কংগ্ৰেছৰ জ্যেষ্ঠ নেত্ৰী ছোনিয়া গান্ধী উপস্থিত থাকিব। অনুষ্ঠানৰ আয়োজন অভিলাষী ৰূপত কৰিবলৈ ৰাজ্যখনৰ মুখ্য সচিব শান্তি কুমাৰীয়ে সংশ্লিষ্ট বিষয়াসকলক নিৰ্দেশ দিছে। দিৱসৰ দিনা তেলেংগানাৰ মুখ্যমন্ত্ৰী বেৱন্থ বেড্ডীয়ে পেৰেড গ্ৰাউণ্ডত আৰু গান পাৰ্কত ৰাজ্যখনৰ ছহিদসকললৈ শ্ৰদ্ধাঞ্জলি জ্ঞাপন কৰিব। তদুপৰি সিদিনা সন্ধিয়া টেংক বাণ্ডত পাঁচ হাজাৰ আৰক্ষী বিষয়াৰ এটা বেণ্ডে ৰাজ্যখনৰ চহকী সাংস্কৃতিক বৈচিত্ৰ আৰু লোক-কলাৰ উপাদানেৰে সমৃদ্ধ এটা সমাৱেশ উলিয়াব।

০০০০০০০

চাৰ্ভিয়াৰ টেনিছ তাৰকা ন'ভাক জ'ক'ভিচ ফ্ৰেন্স অপেনৰ দ্বিতীয় ৰাউণ্ডলৈ উন্নীত হৈছে। পেৰিছত যোৱা নিশা অনুষ্ঠিত অপেনিং ৰাউণ্ডৰ খেলত পিয়েৰি হিউগছ হাৰবাৰ্টৰ বিৰুদ্ধে খেলি জ'ক'ভিচে জয় লাভ কৰে। দ্বিতীয় ৰাউণ্ডত ৩৭ বছৰীয়া জ'ক'ভিচে স্পেনিয়াৰ্ড ৰ'বাৰ্ট কাৰ্বালেছ বায়েনাৰ সৈতে মুখামুখি হ'ব। জ'ক'ভিচে এইবাৰ ফ্ৰেন্স অপেনত অভিলেখ ভংগকাৰী ২৫ সংখ্যক গ্ৰেণ্ড শ্লেম একক জয় কৰাৰ লক্ষ্য লৈছে। উল্লেখযোগ্য যে পূৰ্বে জ'ক'ভিচে ৰ'লা গেৰোত তিনিবাৰকৈ ট্ৰফী দখল কৰিছে।

০০০০০০০

ৰাষ্ট্ৰীয় ৰাইফল সংঘই জাৰ্মানীৰ মিউনিখত হ'বলগীয়া আই এছ এছ এফ বিশ্বকাপৰ বাবে ২৩জনীয়া ৰাইফল আৰু পিষ্টল দল ঘোষণা কৰিছে। চৰবজোং সিং, মনু ভাকাৰ, ৰিডম চাংৱান, ইশা সিং, ৰুদ্ৰান্ধ পাটিল, অনীশ আৰু মেছলী ঘোষৰ দৰে দেশৰ আগশাৰীৰ খেলুৱৈসকলক দলত অন্তৰ্ভুক্ত কৰা হৈছে। ভাৰতে এই প্ৰতিযোগিতাৰ ১০টা অলিম্পিক শিতানৰ আটাইকেইটাত অংশগ্ৰহণ কৰিব। দলত অন্তৰ্ভুক্ত অন্য খেলুৱৈসকলৰ ভিতৰত ঐশ্বৰ্য প্ৰতাপ সিং টোমৰ, স্বপনীল কুশালে, অখিল ছোৰাণ, চিফ্ট কৌৰ শৰ্মা, অঞ্জুম মোডগিল, বিজয়বীৰ সিদ্ধু আৰু ভাৰেশ শ্বেখাৰাট আছে।

০০০০০০০

ঃ সমাপ্ত ঃ